

# फिल्मी-दुनिया का बागी... इरफान...!

## □ चेन्नै से गौतमन भास्करन

बॉलीवुड में सालों से 'खान' दबदबा बरकरार है, लेकिन जिन तीन खान का चर्चा हमेशा रहता है, चौथा खान उनसे कहीं बेहतर कलाकार है। ये खान सैफ अली नहीं, इरफान खान हैं। जितने अच्छे अदाकार हैं, उतने ही अच्छे इंसान भी हैं। जब भी मिलते हैं, अहसास करते हैं कि पुराना दोस्त मिल गया है। दुबई के इंटरनेशनल फिल्म फेस्टिवल की यादें अब भी ताजा हैं। वहां इरफान जूरी का हिस्सा थे। लोगों से ऐसे मिल रहे थे, जैसे रोज साथ उठते-बैठते हैं। उस फेस्टिवल में 'पानसिंह तोमर' की चर्चा थी। बीहड़ के बागी का किरदार इरफान ने ऐसे निभाया था, जैसे चंबल में ही उनका बचपन बीता हो। नवाजुद्दीन सिद्दीकी को अकसर इरफान से तौला जाता है, लेकिन वे उनके आसपास भी नहीं हैं। 'पानसिंह तोमर' में वो भी थे, लेकिन इरफान के आगे गुमनाम थे।

इरफान की अदाकारी का जलवा हॉलीवुड भी देख चुका है। 'लाइफ ऑफ पाई' में शेर के साथ बीते दिनों की कहानी उन्होंने खूबसूरती से बयान की है। फ्लैश बैक तो फिल्मों में आम है, लेकिन इरफान ने कमाल के उतार-चढ़ाव के साथ दास्तान बयान की थी। निमरत कौर के साथ 'लंच बॉक्स' में भी उन्होंने कमाल



किया था। वो इरफान की ऐसी चुनिंदा फिल्मों में से थी, जिसमें जुबान से ज्यादा आंखें बोल रही थीं। भारत-पाकिस्तान के अलगाव पर बनी फिल्म 'किस्सा' भी उनकी खास फिल्मों में से है। फिलहाल, सबसे ज्यादा चर्चा 'हिंदी मीडियम' की है। फिल्म तो सिनेमा घरों से निकल गई है, लेकिन लोगों की बातों में बरकरार है। ऐसे मुद्दे पर फिल्म बनी थी, जिससे हर इंसान का वास्ता है। आज हर कोई अपने बच्चे को इंग्लिश मीडियम स्कूल में पढ़ाना चाहता है, लेकिन खुद की कमजोरी के कारण पिछड़ जाता है। दिल्ली, मुंबई जैसे शहरों में ऐसे वाक्ये आम हैं। इरफान कहते हैं कि मैं उन कलाकारों में से नहीं हूँ, जो अपनी छवि को लेकर फिक्र में रहे। मुझे तो इमेज तोड़ना पसंद है। अगर किसी फिल्म में संजीदा था, तो अगली फिल्म में गुदगुदाना चाहता हूँ। किसी में गोली चलाई थी, तो अगली में नाचना चाहता हूँ। मुझे खुद की तस्वीर तोड़ना अच्छा लगता है।

ईरान की अदाकारा गोलशिफते फरहानी के साथ 'द सांग ऑफ स्कार्पियंस' में इरफान राजस्थानी लुक में नजर आने वाले हैं। गाना भी गाएंगे, ऊंट भी चलाएंगे। यह फिल्म अब तक की सबसे खास फिल्म होने वाली है। इरफान को अगर फिल्मी दुनिया का बागी कहा जाए, तो भी गलत नहीं होगा। ●